

सिन्धी साहित्य जे सोनहरी युग जी टिमूर्ती

— सम्पादक मण्डल

हिन लेख में सम्पादक मण्डल सिन्धी अदब जे सोनहरी दौर जी टिमूर्ती शाइरनि बाबत काराइती ज्ञाण दिनी आहे। जेको राजस्थान सिन्धीअकादमीअ पारां छपिजंदइ 'सिन्धू दूत' जे डॉ. कमला गोकलाणीअ जे लेख मां खंयो वियो।

जीअं भारत जे साहित्य में विच वारे दौर खे साहित्य जो सोनहरी युग चयो वजे थो तीअं सिन्धी साहित्य में 18 सदीअ में सिन्ध में जिन अज़ीम लाहूती कवियुनि जी मिठिड़ी वाणीअ जनता जे ततल हिरदे ते थधो छण्डो विझी आत्म ज्ञान जी राह डेखारी, जिनजी वाणी असां जी रहबरी कंदे फ़ख़ुरु जो बाइसु बणी सा टिमूर्ती आहे शाह लतीफ़, सचल सरमस्त ऐं सामी, उहो युग सिन्धी साहित्य जो सोनहरी युग सडिजे थो:-

शाह लतीफ़	-	1689-1752
सचल सरमस्त	-	1739-1829
सामी	-	1743-1850

शाह अब्दुल लतीफ़

शाह लतीफ़ शाह हबीब अल्लाह जो पुटु ऐं सूफी शाइर शाह अब्दुल करीम बुलड़ीअ वारे जो तड़ पोटी हो। संदसि जनम हैदराबाद सिन्ध में हाला हवेली गोठ में थियो हो। इहो गोठु हाणे भिट खां नव कोह परे डठल सूरत में आहे। अलबत पोइ उते ठहिरायल मस्जिद अजा काइम आहे। बाकी संदसि दरगाह भिट शरीफ़ में आहे खेसि भिटाई घोट कोठियो वजे थो। हर जुमे राति दरगाह ते सज़ी रात शाह जा बैत गाया वेन्दा आहिनि, वायू गाइबियूं आहिनि, हशाम माणहुनि जा अची गड्डु र्थिदा आहिनि, सिन्ध में नंढे ब्रार खे बि शाह साहब जो कलाम बर ज़बान याद आहे।

रसाले जा सुर भारतीय राग रागणियुनि जे नाले ते आहिनि। कल्याण, श्री राग कामोड, सारंग, रामकली, आसा वगैरह। के लोक कथाउनि ते आधारित जीअं लीला चनेसर, मूमल राणो, सुहिणी, मारुई, समुई आबरी। वणिजारीअ जा विलाप वरी सुर सामूण्डी में आहिनि।

पहिरां शाह जो रसालो दस्तखत रूप में हो, सभ खां अबलि 1866 ई. में डॉ. अर्नेस्ट ट्रम्प इहो कलाम छपाए जाहिर कयो। सजो रसालो उर्दूअ में तर्जुमो धी चुको आहे। चूण्ड शइर हिन्दी, गुजराती, अंग्रेजी, जर्मन वगैरह में तर्जुमो कयो वियो आहे।



सिन्ध जे सरताज शइर शाह लतीफ जो कलाम **शाह जो रसालो** नाले जहिं ग्रंथ में मौजूद आहे तहिंजा जुदा-जुदा आलिमन घणाई छपा मुर्तब कया आहिनि के अहम आहिनि- होतचन्द गुरबख्शाणी, मिर्जा कलीच बेग, कल्याण आडवाणी, फतहचन्द वासवाणी वगैरह। हर हिक बाब खे 'सुर' नालो डिनो वियो आहे। 32 सुरनि में विरहायल आहे समूरो कलाम। दोहे सोरटे जे आधार ते बैत नाले सां निज सिन्धी सन्फ खे शाह साहब समूरियूं बुलंदियूं अता कयूं- बैत ऐं वायूं संदसि कलाम में अमर बणिजी विया आहिनि। रूहानी ज्ञान सां गड्डु शाह साहब जो कलाम सिन्ध जो आवाजु बणिजी पियो। संदसि रसाले में चारई मुंदूं, मुंदुनि जा जुदा-जुदा वक्त, ब्र पख सहाओ ऐं ऊंदाहो, चंडु चंड जी ज्ञाति- तारा कतियूं अठ ई पहर, अध राति भेजु भिनी सुबुह, टाक मंझंदि, वहंदइ नहर, दरियाउ, समुंड, जबल, बयाबान, पसूं पखी, गुल, बूटा सभु की समायल आहे।

सूफी कवि शाह धर्म मजहब जी महदूद भूमिका खां घणो घणो मथे हो-

**रोज़ा ऐं नमाज़ूं ई पिण चडो कमु,
उहो को बियो फ़हिम, जहिं सां पसिजे पिरौअ खे।**

डॉ. सोरले वडो अभ्यासी विद्वान हो, जहिं संसार जे सतनि महाकवियुनि सां शाह साहब जी भेंट कंदे खेसि मिल्टनि, वर्डसवर्थ, शैक्सपीयर वगैरह खां बि ऊचो दर्जो अता कयो।

शाह जे बोलीअ जे सूंहं जी बराबरी अजु ताई को कवि न करे सधियो आहे। उठु, वीर, वगैरह लाइ 20 खां 25 ताई हम माना लफ़्ज़ शाह जे रसाले में मौजूद आहिनि। रुगो रसाले जे आधार ते वीहनि हजार लफ़्ज़नि जी डिक्शनरी ठही हुई। शाह साहब ते वीहारो खनु खोजनीक पीएच.डी. करे चुका आहिनि ऐं केतिरा करे रहिया आहिनि। खेसि जेतिरा दफ़ा पढु नितु नयूं मानाऊं अलग अर्थ जे तजले सां निमूदार थियनि थियूं।

शाह सिन्धी लोक कथाउनि जे हरहिक किरदार में पेही वेंदो आहे, औरत जे उधिमनि आंध-मांध, लोछ, तडफ खे जेको लफ्जी जामो शाह पहिरायो आहे सो कंहि कवयित्री लाइ बि मुम्कन कोन्हे। उहे वणिजारीअ जा विलापि हुजनि या नूरीअ जो न्याज, मूमल जा माणा या मारुईअ जी मुल्की मुहबत, ससुईअ जो डूंगर डूंगरे पून्हूअ जो पंधु पुछाइणु, या लीला जा हीला। शाह पारसु बणी हर किरदार खे सचो सोन बणाए छडियो आहे।

शाह जो शइर फ़कति पढ़ण बुधण लाइ कोन्हे पर हरहिक हवास खे आनन्द अता कंदड़ आहे। सरगर्मी ऐं रंगनि जो बयानु नेणनि सां डिसी माण्यो, नाद सौंदर्य लफ़्जनि जी जड़त, कननि सां बुधो, खुशबू जो बयान जुणु नासिका सां सिन्धे वजूद खे वासियो, छुहण ऐं सवाद जो आनन्द बि कविता मां माणे सघो था हर हिक लाइ झड़ा मिसाल आहिनि। तन्हांखे सिन्धीअ लाइ चाहु जागे त अहिड़ा किताब सिक सां घुरंदा, गोल्हे पढ़ंदा।

शाह सच पच शाइरीअ जो मानु मथे क्यो आहे आखिर में शाइर परसराम ज़िया जे रचना मां बु बंद

यादि आहे यादि शैर ओ शाइरीअ जो बादशाहु
सिन्धु खे डेई वियो दौलत सुखनि जी बेपनाह
नुक्ती नुक्ती जंहिजो गुमराहनि खे डेखारे थो राह।
हर सुखुन रहबर बणियो, मंज़िल ते पहुची विया अथाह
मइरफ़त जा ऐं हकीकत जा सलियाई राज जाम
पेर हुनजा फ़र्श ते हुआ अर्श ते दिल जी उडाम
शाह साहब जा सभेई बैत थी पिया आयतूं
गमज़दनि जे वास्ते बणिजी पिया से राहतूं
शाह साहब इल्म जा बूरे वियो रोशन डिया
ऐ ज़िया अजु भी डिसो था जा बजा उनजी ज़िया।

इंकलाबी कवि: सचल सरमस्त

सचल जो जन्म 1739ई. में फ़कीर सलाहअल्दीन साहब जे घरि गोठ दराज़ में थियो। जंहिंखे सचल जा तालिब सिदिक विचां, दरे राज याने 'गुझ जो दरु' करे सडूँदा आहिनि। असुली नालो अब्दुल वहाबु, संदसि कलाम जी मंसूरी मस्तीअ करे खेसि सचल सरमस्त करे कोठिजे थो। शाह साहब 1752 में वफ़ात कई तडुहिं सचल जी उमिरि तेरह साल हुई उनखे डिसी शाह साहब फ़र्मायो-असां जेको देगिड़ो चाहियो आहे, उनजो ढकणु हीउ नींगरु लाहींदो ऐं सच पचु थियो बि इऐं शाह साहब जेकी गुझ गोह में जेकी पोशीदह नमूने चयो सो सचल बेहिजाब बणिजी खुलमखुला फ़र्मायो, हुन मुलनि ऐं मौल्वियुनि जे ढोंग ऐं पाखण्ड खे सख़्त लफ़्जनि में निंदियो आहे। इंकलाबी हुअण करे कडुरपंथी खिलाफ़ हुअसि। सचो इश्क ई संदसि मज़हब हो। दिल्ली अकादमीअ 500 सुफ़हनि जो

किताब छपारायो जंहींमें 400 सुप्रहा कलाम बाकी माना
ऐं समुझाणी आहे।

विचोलो कदु, डिघा वार, मृग जहिड़ा नेण उदास,
पाण में लीन चेहरो-समाअ ते आशिक। चवनि था,
जइहिं सारंगी ऐं तबले ते हथु लगंदो हो त हू बेखुद थी
वेंदो हो, मथे जा वार उभा थी वेंदा हुआसि। शइरु खुदि
ब खुदि संदसि जुबान मां पालोट करे निकरंदो हो जो
फकीर ऐं मुंशी लिखंदा वेन्दा हुआ। सिन्धी, उर्दू, सिराइकी
ऐं पारसीअ समेत सतनि भाषाउन में संदसि कलाम
मौजूद आहे। गज़ल, काफ़ियूं ऐं बैत अजु बि चाह सां
गाता वजनि था।

संदसि कलाम जा 10-12 छापा मौजूद
आहिनि। 1829ई. में नवे वरिहानि जी उमिरि में हिन
फ़ानी संसार मां चालाणो कथाई। अजु बि दराज़नि में संदसि मकबरो मौजूद आहे। संदसि लठि ऐं तंबूरो
अवा उते मौजूद आहिनि। हज़ारें श्रद्धालू सिदिक विचां संदसि दरगाह ते सिजिदो करण वेन्दा आहिनि।

ज्ञान मार्गी कवि : भाई चैनराइ बचमल सामी

टिमूर्तीअ जी टीं कड़ी आहे सामी। हुननि शिकारपुर सिन्ध जे मशहूर लुंड खानदान में
जनमु वरितो। 1743 ई में जन्म ऐं 1850ई. में देहांतु याने हिकु सौ सालनि सां वधीक हयाती
माणी हुआऊं।

संदनि गुरु स्वामी मेंघराज संस्कृत ऐं वेदांत जो
वडो विद्वान ऐं पण्डित हो। गुरुअ खे इज्जत डियण
लाइ भाई चैनराइ जेके सिलोक लिखिया, उन्हनि में
सामी उपनाम (तखलुस) कमि आंदाऊं। सिलोक
शिकारपुर ऐं अमृतसर में लिख्याऊं। हू पंहिंजा सिलोक
कागज़ जे नंदनि टुकड़नि ते लिखी मटके में विखंडा
वेन्दा हुआ जिनजो तइदाव 4000 (चार हजार) खां
मथे आहे, जंहिंमां भोजुराज नागराणीअ 2327
छपाराए, अवाम आडो आंदा- आत्मज्ञान जो भण्डार
ही सिलोक खुदि सामीअ जे लफ़ज़नि में-



‘वेदनि जी वाणी आउं सिन्धीअ में सुणाया।’ 25 विषयनि ते हजारे सिलोक लिखियल सबली बोली,
आत्म आनन्द अता कंदड़, मेठाज सां भरपूर कंहिं बि भारतीय संत कवीअ सां भेटे सचिजनि था।
विषय, सिरा, मवाद सभु सागिया माया, अविद्या, भावना, विश्वास, साध महिमा, सत्संग महिमा गुरुमुख,
ईश्वर महिमा, सिक, भगिती, प्रेम, इश्क, सुहागिण, छह अठारह चार, फकीर साधू दर्दवंद संत वगैरह।

सिलोकनि जो हिकु हिकु लफ्जु मोतियुनि जे माला मिसलि जेब ज़ीनत ऐं चमक सां भरियलु
आहे। प्रतीक ऐं अलंकार सुभावीक नमूने इस्तैमाल थियल आहिनि। ज्ञान मार्गी धारा जे कवियुनि जो
सामी सचपच सरताज आहे।

सामीअ जे सिलोकनि में न दरबार, न डंग, न सांग, न रंग न एहसास, न उमंग, त बि हिक
अजीब तरह जो शानु फज़ीलत, थधाणि अता कंदड़ आहिनि।

तमामु थोड़ियूं तशबीहूं- नोड़ी ऐं नांगु, कंवल गुल, अनल पखी, दसवां द्वारा, चक्कोर ऐं चण्डु,
सुहागिण ऐं घोट, सत्तुर ऐं सुरकी ते कविता अहिड़ी दिलकश जो बिना झाड़-मंत्र, मण्डियो छड़े।
बिना शंका संकल्प, वाद विवाद, वाइदे वेण जे पोइलगु बणायो छड़े। जादू करियो छड़े।

न सूरमा न सूरमियूं, न नर्कु न सुर्य, न हीअ दुनिया न हूअ दुनिया फ़कति अंदर में झाती।

सामीअ जे सिलोकनि में सचल जे बैतनि ऐं काफ़ियुनि जी मस्ती न आहे, कशशि न आहे,
बेखुदी न आहे पर सचल में जे लहर आहे त सामीअ में वरी ठहर आहे। शिकारपुर शौकीननि जे
शहर में रहंदे, सुखनि जे तख्तगाह अमृतसर में रहंदे अहिड़ो निर्मल स्थिर रहण लाइ केतिरी तपस्या
कई हूंदई, जो मंझिस न आहे ऐशु न ठशु, न शौक न ज़ौक, न कहाणी न किस्सा ऐं कथा।

त बि संदनि निवड़त पेनू फ़कीर जी न शाहनि जे शाह जी आहे जंहिं वटि का कमी न आहे
चाहिना न आहे।

हिन टिमूर्ती लाइ मां हूंद लालसिंघ अजवाणीअ जा ही लफ़्ज आखिर में लिखां-

“सिन्धु जे सरताज शाइर शाह में सिन्धु जो जोहर ओत्यल आहे ऐं संदसि लतीफ़ ऐं मधुर ब्राणी
जुणु त सिंध जी मिट्टी ऐं पाणी आकाश ऐं धरतीअ जो निज सरूप आहे तंहिं में अथसि हिन्दु जो
ज्ञान ऐं योग, भगिती ऐं वैराग त मर्थी बनावट आहे तसवुफ़ जी।

सचल सरमस्त खे न लेबल लगाए सधिजे न ठपो, जंहिं चयो

न मैं आब, न मैं अब्र, न आफ़ताब

या

कयड़ो मस्त पिर्री जे खणी नाज़ मूखे

विसिरयो रोज़ो नाहे यादि नमाज़ मूखे

उन्हीअ लाइ का हद मुकररु करणु वाजिबु न आहे पर अभ्यासी ऐं पाखू वधीक फ़ैज़ पाईदा

जे यादि रखंदा त सचलु बि तुलसी, मीरा, सूर, कबीर, तुकाराम, नानक जे संगत मां आहे, सागिए सागर जी अछ आहे, सगीअ जुंभिश सागिए जोलान जे पेच में आयल आहे।

**सदके सचल मां सतगुर तां जंहिं जानिब जोशु जग्यायो
गुरु ऐं गोबिन्द सूरत सागी राह इन्हीअ में रहंदे**

सामीअ जा सिलोक त ज़ाहिर ज़हूर कबीर जे सिलोकनि ऐं नाएं महले से सिलोकनि जी बिरादरीअ मां आहिनि ऐं सिंधु, हिंद विच में हिक पुलि आहिनि जंहिं वसीले शिकारपुर जे मढीअ मां बिरांघ पाए अमृतसर जे सोनीअ दरबार में पहुची सधिजे थो। कबीर जे काशीअ ऐं गंगा मां सकबर जी सिंधूअ ऐं साधनि जे आस्थान ते रटन थो करे सधिजे।

कुल मिलाए शाह लतीफ दुनिया जे बेहतरीन कवियुनि सां बरमेचे सघण में काम्याबु आहे किन हालतुनि में मथभरो बि।

सचल मंसूर मिसल अन-अल-हक जो नारो हणे थो।

सामी भारतीय संत कवियुनि सां बराबरी करे थो।

हर सिन्धीअ खे हिन टिमूर्तीअ खे पढ़ण लाइ ई सिन्धी अवस सिखणु घुरिजे जो अंग्रेजी ऐं हिन्दीअ जा विद्वान इन्हनि खे पढ़ण लाइ सिंधी सिख्या हुआ ऐं असां सिन्धी खेनि विसारे वेठा आहियूं।”

नवां लफ़्ज़ :

बरसु = सबबु।

डूंगर डोरे = जबल गोलहे।

वासियो = महकायो।

सुखनि = लफ़्ज़नि।

सल्याई = बुधायई।

ज़िया = रोशिनी।

वफ़ात कई = गुज़ारे वियो। **पोशीदह** = लिंकलु, गुज़े।

ज़ेब = सूंह।

तशबीहूं = उपमाऊं।

:: अभ्यास ::

सुवाल: I. हेठियनि सुवालनि जा जवाब 15-20 लफ़्ज़नि में डियो:-

- (1) सिन्धी साहित्य जे सोनहरी युग जी टिमूर्ती कहिड़ा शाइर आहिनि?
- (2) शाह साहिब जो जनमु कडहिं ऐं किथे थियो?
- (3) सिन्धु जे सरताज शाइर शाह लतीफ जो नालो छा आहे?
- (4) सचल सरमस्त जो असुली नालो छा हो?
- (5) सचल सरमस्त खे डिसी शाह साहिब छा फ़र्मायो?

- (6) सामी साहिब जे गुरुअ जो नालो छा हो?
- (7) 'मंसूर वारी मस्ती' कहिड़े शाइर जे कलाम में आहे?
- (8) 'वेदनि जी वाणी आंउ सिन्धीअ में सुणायां' कहिड़े कवीअ चयो आहे?

सुवाल: II. हेडियनि सुवालनि जा जवाब 50-60 लफ़्ज़नि में दियो:-

- (1) शाह साहिब जो जीवन परिचय लिखो।
- (2) 'शाह जो रसालो' ग्रंथ जो परिचय लिखो।
- (3) सचल सरमस्त हिकु इंकलाबी शाइरु हो।
- (4) 'सामी जे सिलोकनि' में समायल विचार खोले समुझायो।

सुवाल:III. 'सिन्धी साहित्य जे सोनहरी युग जी टिमूर्ती शाह सचल ऐं सामी विषय ते अटकल 200 लफ़्ज़नि में लेख लिखो।

●●